



## QORTI ĊIVILI PRIM' AWLA

ONOR IMHALLEF  
DR FRANCESCO DEPASQUALE  
LL.D. LL.M. (IMLI)

Seduta ta' nhar il-Ħamis  
Tmienja u ghoxrin (28) ta' Settembru 2023

**Rikors Numru 1000/1999 FDP**

Fl-ismijiet

**Fenech Oil and Petroleum Limited**

**Vs**

**Car Care Products Limited u, b'digriet tal-21 ta' Novembru 2013, giet kjamata fil-kawża s-soċjeta' Euch Zammit Company Limited ġia Euch Zammit & Sons Limited (C-1900)**

### **Il-Qorti;**

1. Rat ir-rikors datat l-1 ta' Marzu 1999, li permezz tiegħu s-soċjeta' rikorrenti talbet is-segwenti:

*Peress illi permezz ta' Sentenza mogħtija mill-Qorti tal-Kummerċ fid-19 ta' Novembru 1993, fl-ismijiet "David Mifsud nomine vs Michaelangelo Fenech nomine" Ċit Nru. 1597/93, l-attur nomine f'din il-kawża ġie kannonizzat bħala kreditur tal-konvenut nomine fis-somma ta' tletin elf Lira Maltin (LM 30,000);*

*Peress illi sussegwentement is-soċjeta' attriċi ipproċediet biċ-Ċitazzjoni Ċit. Nru. 2368/98 fl-ismijiet "Fenech Oil and Petroleum Limited vs Car Care Products Limited", mħollija għas-smiġh għat-18 ta' Mejju 1999, fejn giet invokata n-nullita tas-sentenza ta' 19 ta' Novembru 1993;*

*Peress illi in eżekuzzjoni tas-sentenza mogħtija fl-ismijiet fuq imsemmija s-soċjeta' Car Care Products Limited għaddiet sabiex ipprezentat l-Atti tas-Subbasta numru 1429/96 fl-ismijiet "Car Care Products Limited vs Fenech Oil and Petroleum Limited" li waslet sabiex l-effetti mobbli konsistenti*

*f'car oils "Texaco" u oġġetti l-oħra simili, kif ukoll Barge li titrasporta żejt ġew mibjugħa lill-terzi persuni;*

*Peress illi s-soċjeta' attriċi għall-ewwel darba ġiet informata b'din is-subbasta b'notifika magħmula bil-Proċedura tal-Affissjoni biss jumejn qabel id-data li fiha kellha ssir din is-subbasta;*

*Peress illi l-Atti tas-Subbasta huma nulli u bla effett skond il-Liġi, in kwantu l-ammont pretiż mis-soċjeta' Car Care Products Limited qiegħed jiġi kontestat fl-imsemmija kawża;*

*Peress illi, mingħajr preġudizzju għall-premess in-Notifika ta' din s-subbasta qatt ma ġiet effettivament u validament magħmula peress illi minkejja li saret il-Pubblikazzjoni tal-Avviż tas-Żmiegħ fil-Gazzetta tal-Gvern, tali Avviż ma ġiex ippubblikat f'Gazzetti Lokali ai terminu tas-subartikolu (2) (b) (v) tal-Artikolu 314 tal-Kodiċi tal-Organizzazzjoni u Proċedura Ċivili;*

*Tgħid is-soċjeta' konvenuta għaliex dina l-Qorti ma għandhiex:-*

1. *Tiddikjara u tiddeċiedi li l-Atti tas-Subbasta numru 429/96 fl-ismijiet "Car Care Products Limited vs Fenech Oil and Petroleum Limited" huma nulli u bla effett skond il-Liġi;*
2. *Tiddikjara konsegwentement illi l-liberazzjoni tal-oġġetti favur s-soċjeta' konvenuta jew terzi hija nulla u bla effett skond il-Liġi.*
3. *Tissospendi konsegwentement kull proċedura u kull att koness mas-Subbasta fuq imsemmija sa kemm tiġi deċiża definittivament il-kawża fl-ismijiet fl-ismijiet "Fenech Oil and Petroleum Limited vs Car Care Products Limited" Ċit nru. 2368/98;*

*Bl-ispejjeż, kontra s-soċjetà konvenuta li tibqa' minn issa ngunta għas-subizzjoni.*

2. *Rat illi fid-29 ta' Settembru 2000, s-soċjeta' Car Care Products Limited laqgħet għal dak mitlub billi qajjmet is-segwenti difiża: (fol 27)*

1. *Illi il-kumpannija tinnota li azzjonista tagħha ippreżenta rikors fl-atti ta' din il-kawża fejn talab li jiġu appuntati kuraturi sabiex jirrapreżentaw il-kumpannija f'din il-kawża;*

*Illi il-kumpannija tinnota li tali rikors għadu ma ġiex iddekrétat stante li għadu għaddej it-terminu għar-risposta wara r-rikors ġie notifikat lill-partijiet skond l-ordni ta' din l-Onorabli Qorti.*

*Illi stante dawn il-fatti u minhabba t-terminu perentorju għall-eċċezzjonijiet il-kumpannija, għall-korrettezza, għandha tirreġistra il-posizzjoni tagħha dwar it-talbiet attriċi.*

2. *Illi il-kumpannija konvenuta ma tistax ma taqbilx mal-fatti kif esposti mill-kumpannija attriċi, in kwantu li dawn il-fatti huma*

*sorretti minn dokumentazzjoni li għandhom ikunu miġjuba għal-eżami ta' din l-Onorabbli Qorti.*

3. *Illi il-fatti huma li fiż-żmien li graw l-affarijiet mertu ta' din il-kawża l-affarijiet tal-kumpannija kienu qed jitmexxew illegalment mid-direttur tal-kumpannija Alfred Fenech b' mod li saru abbużi mill-organi soċjali tal-kumpannija.*
  4. *Illi il-kumpannija ma trid tagħmel l-ebda qligħ li ma huwiex tagħha u għalhekk tirrimetti ruħha għad-deċizjoni tal-Qorti fuq dan il-punt. B' dana kollu il-kumpannija ma għandha tbatl l-ebda spejjeż billi dan kollu gara tort tal-abbużi u frodi imwettqa minn direttur wieħed tal-kumpannija kontra dak li hemm stabbilit fl-istatut soċjetarju.*
  5. *Salv eċċezzjonijiet ulterjuri.*
3. Rat illi wara rikors minnha pprezentat fit-23 ta' Ottubru 2000, is-soċjeta' AMJ Investments Limited giet awtorizzata illi tintervjeni, in statu et teminis, fil-kawża odjerna. (fol 35/36)
  4. Rat illi fis-27 ta' Novembru 2000, il-Qorti ordnat illi l-kawża odjerna titmexxa flimkien mal-kawża bin-numru 2368/98 fl-istess ismijiet, liema kawża sussegwentement jidher illi giet ċeduta fit-28 ta' Mejju 2009. (vide fol 207)
  5. Rat illi bejn is-27 ta' Novembru 2000 u t-22 ta' April 2009, saru tletin seduta fejn ma sar assolutament xejn peress illi l-kawża odjerna kienet qed tistenna l-eżitu tal-kawża 2368/98.
  6. Rat illi fl-20 ta' Mejju 2009, is-soċjeta' AMJ Investments Limited ipprezentat nota fejn iddikjarat illi ma kien għad fadallha ebda interess fil-kawża odjerna. (fol 161)
  7. Rat illi bejn it-28 ta' Mejju 2009 u t-23 ta' Marzu 2011, ma sar assolutament xejn, fejn il-Qorti kienet qed tiġi infurmata li l-partijiet kienu qed jippruvaw jittransiġu, u fit-23 ta' Marzu 2011, il-kawża giet differita Sine Die.
  8. Rat illi fil-15 ta' Settembru 2011, is-soċjeta' rikorrenti pprezentat rikors sabiex l-kawża terġa' tiġi riappuntata, liema talba giet milqugħa fis-26 ta' Novembru 2011. (fol 168)
  9. Rat illi bejn l-14 ta' Diċembru 2011 u l-20 ta' Mejju 2013, ma sar assolutament xejn, fejn il-Qorti kienet qed tiġi mgħarrfa illi s-soċjeta' rikorrenti riedet żmien sabiex tidderiġi ruħha aħjar.
  10. Rat illi fid-9 ta' Lulju 2013, is-soċjeta' rikorrenti talbet il-kjamata in kawża tas-soċjeta' Euch Zammit Company Limited, peress illi kienet is-soċjeta' li akkwistat l-oġġetti mibjugħa bis-subbasta 429/96, liema talba intlaqgħet fl-10 ta' Lulju 2013. (fol 181)
  11. Rat illi fit-18 ta' Frar 2014, ġew ipprezentati l-eċċezzjonijiet tas-soċjeta' kjamata in kawża Euch Zammit Company Limited, fejn laqgħet għal dak mitlub billi qajjmet is-segwenti difiżi:
    1. *Illi in linea preliminari l-azzjoni attriċi fil-konfront tas-soċjeta' eċċipjenti hija preskritta ai termini ta' l-Artikolu 356(1) tal-Kodiċi ta' Organizzazzjoni u Proċedura Ċivili (Kap. 12 tal-Liġijiet ta' Malta).*

2. *Illi sussidjarjament u mingħajr preġudizzju għas-sueċċepit, in linea preliminarjari wkoll, l-azzjoni attriċi fil-konfront tas-soċjeta' eċċipjenti hija preskritta ai termini ta' l-Artikolu 2086 tal-Kodiċi Ċivili (Kap. 16 tal-Liġijiet ta' Malta).*
3. *Illi sussidjarjament u mingħajr preġudizzju għas-sueċċepit, fil-mertu l-ewwel u t-tieni talbiet attriċi huma nfondati fil-fatt u fid-dritt stante li l-atti tas-subbasta numru 429/1996 fl-ismijiet "Car Care Products Limited vs Fenech Oil and Petroleum Limited" huma validi għal finijiet u effetti kollha tal-liġi u dana kif ser jiġi aħjar pruvat waqt it-trattazzjoni tal-kawża.*
4. *Illi sussidjarjament u mingħajr preġudizzju għas-sueċċepit, inkwantu jikkonċerna it-tielet talba attriċi din hija llum fi kwalsijasi każ insostenibbli stante li s-subbasta inkwistjoni tkomplet, giet konkluża u l-barge mertu ta' l-istess giet debitament illiberata.*
5. *Illi sussidjarjament u dejjem mingħajr preġudizzju għas-sueċċepit, l-azzjoni attriċi ma tistax tirnexxi u għandha tiġi miċħuda bl-ispejjeż, u dana stante l-fatt li l-kawża fl-ismijiet "Fenech Oil and Petroleum Limited vs Car Care Products Limited" (Ċit Nru. 2368/1998) imsemmija fiċ-ċittazzjoni attriċi u dikjarazzjoni annessa, u li fuqha s-soċjeta' attriċi qed tibbaża l-azzjoni odjerna, giet ċeduta mill-istess soċjeta' attriċi fl-20 ta' Mejju 2009 permezz ta' Nota ta' Ċessjoni (stante transazzjoni) u dana kif jirriżulta mill-anness Dok. E1.*
6. *Illi sussidjarjament u dejjem mingħajr preġudizzju għas-sueċċepit, il-baži ta' l-azzjoni attriċi, u ċioe li hija qed tattakka s-sentenza fl-ismijiet "David Mifsud nomine vs Michelangelo Fenech nomine" (Ċit Nru. 1597/1993) deċia mill-Qorti tal-Kummerċ fid-19 ta' Novembru 1993, hija fi kwalsijasi każ waħda bla ebda baži legali u s-soċjeta' attriċi kellha mezzi oħra skont il-liġi sabiex tikkontesta tali proċeduri.*
7. *Illi sussidjarjament u dejjem mingħajr preġudizzju għas-sueċċepit, kwalsiasi proċeduri ġudizzjarji li seta' kien hemm jew hemm bejn is-soċjeta' attriċi u dik konvenuta inkwantu jikkonċerna xi pretensjoni daparti tas-soċjeta' konvenuta fil-konfront ta' dik attriċi jew viċe versa huma estraneji għas-soċjeta' eċċipjenti stante li hija mhux parti fihom.*
8. *Illi sussidjarjament u dejjem mingħajr preġudizzju għas-sueċċepit, l-azzjoni attriċi hija waħda għal kollox frivola u vessatorja u dana kif ser jiġi wkoll aħjar ippruvat waqt it-trattazzjoni tal-kawża u dana stante li fost l-oħrajn kemm is-soċjeta' attriċi kif ukoll dik konvenuta għandhom direttur in komun bejniethom u ċioe Michael Angelo Fenech.*
9. *Illi sussidjarjament u dejjem mingħajr preġudizzju għas-sueċċepit, l-attriċi fil-konfront tas-soċjeta' eċċipjenti ma tistax tirnexxi u hija ma għandha tbaġħti l-ebda spejjeż, u dana stante li hija aġġixxiet in buona fede u akkwistat il-barge mertu tas-subbasta inkwistjoni in buona fede u skont il-liġi.*

*10. Salv eċċezzjonijiet ulterjuri jekk ikun il-każ.*

Provi

12. Rat in-Nota ta' Michael A Fenech bħala direttur tas-soċjeta' intimata Car Care Products Limited, kif ukoll tas-soċjeta' Shipping and Marine Agency Limited, li ma hijiex parti fil-kawża odjerna, ippreżentata fis-16 ta' Novembru 2000 fejn, minkejja li mhux awtorizzat mill-Qorti, għamel rassenja tal-fatti illi, skond hu, wasslu għall-kawża odjerna flimkien ma' dokumentazzjoni in sostenn ta' dak minnu dikjarat. (fol 40 sa 127)
13. Rat illi fl-24 ta' Novembru 2014, is-soċjeta' rikorrenti ppreżentat kopja illi kellha hi tal-atti tas-Subbasta 429/1996. (fol 215 sa 313)
14. Rat illi fil-25 ta' Novembru 2014, xehdet l-**PL Eunice Grech Fiorini**, bħala Assistent Registratur Qrati u Tribunali Ċivili, fejn eżebiet kopja legali tal-atti tas-subbasta 429/1996. (fol 317 sa 367)
15. Rat illi fil-21 ta' Jannar 2015, gie ppreżentat l-affidavit ta' **Michael Angelo Fenech** flimkien ma' Memorandum & Articles of Association tas-soċjeta' intimata Car Care Products Limited. (fol 489 sa 507)
16. Rat ix-xhieda in kontro eżami ta' Michaelangelo Fenech illi saret fl-20 ta' Ottubru 2015. (fol 512 – 513)
17. Rat illi fl-20 ta' Novembru 2015, is-soċjeta' rikorrenti ppreżentat rikors sabiex il-kawża fl-ismijiet 'Fenech Oil & Petroleum Limited vs Euch Zammit Company Limited u Car Care Products Limited', Rikors Ġuramentat Nru 933/2015 tinstema' minn dina l-Qorti flimkien mal-kawża odjerna.
18. Rat illi fis-17 ta' Diċembru 2015, tali talba intlaqgħet, u l-kawża fl-ismijiet fuq premissi qiegħda tiġi deċiża llum stess flimkien mal-kawża odjerna. (fol 514)
19. Rat illi fit-8 ta' Jannar 2016, is-soċjeta' kjamata in kawża ppreżentat rikors fejn talbet lill-Qorti tirrikonsidra d-deċiżjoni tagħha tas-17 ta' Diċembru 2015 peress illi ma kinetx giet notifikata bir-rikors u għalhekk ma ppreżentatx risposta u fid-9 ta' Frar 2016, il-Qorti rrevokat id-digriet tas-17 ta' Diċembru 2015 u awtorizzat lis-soċjeta' kjamata in kawża ttippreżenta r-risposta tagħha. (fol 557)
20. Rat illi fil-verbal tat-12 ta' Mejju 2016, il-partijiet qablu illi l-ewwel jinstemgħu l-provi fil-kawża 933/2015 fuq ċitata, u wara titkompla l-kawża odjerna. (fol 564)
21. Rat illi bejn it-12 ta' Mejju 2016 u s-26 ta' April 2022, saru sebgħa u għoxrin seduta, fejn ma sar xejn għax kienu qed jistennew il-provi fil-kawża 933/2015.
22. Rat illi fl-14 ta' Ġunju 2022, il-Qorti ordnat illi l-kawża tibqa' għas-sottomissjonijiet bil-miktub.
23. Rat is-sottomissjonijiet tas-soċjeta' rikorrenti ppreżentati fil-25 ta' Ottubru 2022. (fol 599)
24. Rat is-sottomissjonijiet bil-miktub tas-soċjeta' kjamata in kawża Euch Zammit Company Limited ippreżentati fl-24 ta' Jannar 2023.
25. Rat illi fl-24 ta' Jannar 2023, il-kawża odjerna giet differita għas-sentenza.

## Ikkunsidrat

26. Jirrizulta, mill-provi prodotti, illi fid-**19 ta' Novembru 1993**, is-soċjeta' intimata Car Care Products Limited, rappreżentata minn David Mifsud, ottjeniet sentenza 1597/1993 kontra s-soċjeta' rikorrenti Fenech Oil and Petroleum Limited, rappreżentata minn Michael Angelo Fenech, mogħtija mill-Qorti tal-Kummerċ fejn is-soċjeta' rikorrenti odjerna giet ordnata tħallas is-somma ta' Lm30,000 – kopja ta' dina s-sentenza ma jidhirx illi qatt giet ippreżentata lil dina l-Qorti.
27. Jirrizulta illi permezz ta' Mandat ta' Qbid Nru 1007/96CX, fil-**21 ta' Frar 1996**, is-soċjeta' intimata Car Care Products Limited ipproċediet biex teżegwixxi s-sentenza mogħtija fid-19 ta' Novembru 1993. (fol 219)
28. Jirrizulta illi fit-3 ta' Ottubru 1996, is-soċjeta' rikorrenti intavolat proċeduri fl-atti tal-Mandat 1007/96 fejn għarrfet li ppreżentat ċitazzjoni fil-Qorti fejn talbet, fost affarijiet oħra, is-sospensjoni tal-proċeduri odjerni, u għalhekk talbet illi l-eżekuzzjoni tal-Mandat jiġi sospiż. (fol 321)
29. Jirrizulta illi s-soċjeta' intimata Car Care Products Limited oġġezzjonat għal tali talba u b'digriet tal-24 ta' Ottubru 1996, it-talba tas-soċjeta' rikorrenti għal sospensjoni giet miċhuda. (fol 324)
30. Jirrizulta illi, sussegwentement, b'rikors intavolat fl-24 ta' Dicembru 1996, is-soċjeta' intimata Car Care Products Limited talbet li l-oġġetti maqbuda jiġu mibjugħa b'subbasta. (fol 347)
31. Jirrizulta illi fl-20 ta' Jannar 1997, il-Qorti ordnat li s-subbasta ssir fil-25 ta' Frar 1997 (fol 346), liema subbasta ma saritx.
32. Jirrizulta illi sussegwentement, fis-27 ta' Frar 1997, il-Qorti reġgħet ordnat illi ssir is-subbasta fit-23 ta' April 1997. (fol 341)
33. Jirrizulta illi fid-9 ta' April 1997, is-soċjeta' intimata talbet li tkun tista' tagħmel offerta '*animo compensandi*'. (fol 334)
34. Jirrizulta illi fid-9 ta' April 1997, is-soċjeta' intimata Car Care Products Limited għarrfet lill-Qorti li għas-subbasta li kellha ssir fit-23 ta' April 1997, s-soċjeta' rikorrenti Fenech Oil and Petroleum Limited kienet għadha mhux notifikata, u għalhekk talbet li tiġi notifikata permezz tal-proċedura tal-affissjoni (fol 327) fejn il-Qorti, fl-10 ta' April 1997 awtorizzat n-notifika bl-affissjoni fejn qalet, fost affarijiet oħra "il-pubblikazzjoni fil-Gazzetta tal-Gvern, f'Gazzetta ta' kuljum bil-Malti u f'oħra ta' kuljum bl-Ingliż". (fol 326)
35. Jirrizulta illi fit-23 ta' April 1997, wara rikors ippreżentat mis-soċjeta' rikorrenti għas-sospensjoni tas-subbasta ippreżentat fl-10 ta' April 1997 (fol 361), is-subbasta giet sospiża. (fol 325)
36. Jirrizulta illi permezz ta' rikors datat 19 ta' Jannar 1999, is-soċjeta' kjamata in kawża ġia Euch Zammit & Sons Limited, illum Euch Zammit Company Limited, ippreżentat rikors fl-atti tas-subbasta 429/96 li kien jgħid dan li ġej: (fol 281-282)

*Illi b'sentenza tal-Qorti tal-Kummerċ fl-ismijiet George Zammit għan-nom u in rappreżentanza tas-Sočjeta' Euch. Zammit & Sons Limited vs Michael*

*Fenech għan-nom u in rappreżentanza tas-Socjeta' Fenech Oil & Petroleum Co. Ltd. mogħtija fit-23 ta' Marzu 1992 is-socjeta' esponenti giet awtorizzata tezegwixxi s-sentenza fl-ismijiet mogħtija fl-14 ta' April 1981 sabiex tottjeni l-pagament ta' tlett elef u tmien mija u ħames Lira Maltin u tmenin ċenteżmu (Lm3805.80) bl-imgħax legali mit-18 ta' Novembru 1988 li sal-lum jammonta għal tlett elef u ħamsa u disgħin Lira Maltin u tmienja u tletin ċenteżmu (Lm3095.38) oltre s-somma ta' tnejn u disgħin Lira Maltin u erbgħa u għoxrin ċenteżmu (Lm92.24) spejjeż għudizzjarji skond l-annessa taxxa (Dok. A) b'kollox sitt elef u disgħa mija u tlieta u disgħin Lira Maltin u tnejn u erbgħin ċenteżmu (Lm6993.42).*

*Illi s-sorti fil-kawża msemmija jirrapreżenta l-bilanċ tal-prezz ta' l-oġġett li jinsab għall-bejgħ fl-odjerna subbasta.*

*Illi sal-lum is-socjeta' debitorici baqgħet ma ħallset xejn.*

*Illi b'digriet mogħti fl-20 ta' Jannar 1997, dina l-Onorabbli Qorti ordnat il-bejgħ in subbasta ta' l-oġġetti maqbuda u b'digriet ta' l-14 ta' Lulju 1998 gie ffissat il-jum tat-12 ta' Ottubru 1998, għall-bejgħ in subbasta ta' dawn l-oġġetti.*

*Illi s-subbasta baqgħet ma saritx stante illi d-debitur, Fenech Oil & Petroleum Co. Ltd. u l-kreditur eżekutant Car Care Products Limited baqgħu ma gewx notifikati.*

*Illi s-socjeta' esponenti bħala kreditrici kanonizzata għandha interess illi din is-subbasta titkompli.*

*Għaldaqstant is-socjeta' esponenti titlob bir-rispett illi dina l-Onorabbli Qorti jogħgħobha terġa' tappunta jum, ħin u lok għall-bejgħ tas-subbasta.*

37. Jirrizulta illi fis-27 ta' Jannar 1999, il-Qorti appuntat il-bejgħ bis-subbasta għat-30 ta' April 1999. (fol 283)
38. Jirrizulta illi, fid-29 ta' April 1999, is-socjeta' rikorrenti Fenech Oil & Petroleum Co Ltd ippreżentat b'ċedola ta' depositu ta' Lm25 biex tagħmel tajjeb għall-ispejjeż tas-sospensjoni tal-istess subbasta. (fol 293)
39. Jirrizulta illi kontestwalment ma' tali ċedola, s-socjeta' rikorrenti ippreżentat rikors fejn għamlet referenza għall-kawża minnha intavolata 2368/98 kif ukoll il-fatt illi hija ma gietx notifikata skond il-Liġi, u talbet li s-subbasta 429/96 tiġi sospiża. (fol 294)
40. Jirrizulta illi fit-30 ta' April 1999, it-talba tas-socjeta' rikorrenti giet miċħuda. (fol 294)
41. Jirrizulta illi fit-30 ta' April 1999, sar “il-bejgħ bl-irkant tal-Barge ta' kulur aħmar u aħdar, li titrasporta ż-żejt, maqbuda mingħand Fenech Oil & Petroleum Limited”, li “giet liberata definittivament għaf-favur ta' Euch Zammit Co Limited bil-prezz imsemmi ta' Lm2250 animo compensandi. Din l-Barge giet liberata ‘Tale Quale’”. Dana l-att gie ppreżentat fir-Registru tal-Qorti fl-4 ta' Mejju 1999. (fol 313)
42. Jirrizulta illi, sussegwentement, fl-1 ta' Mejju 1999, gie ppreżentat Mandat ta' Inibizzjoni Nru 2200/99 biex iżzomm lis-socjeta' Care Care Products Limited u r-Registratur tal-Qorti milli jittrasferixxu ż-żjut w il-barge. (fol 301)

43. Jirrizulta illi fl-1 ta' Mejju 1999, il-Qorti rrifjutat it-talba tal-Mandat ta' Inibizzjoni għal dak illi jirrigwarda ż-żjut filwaqt illi irriservat illi tipprovdi dwar il-Barge wara li tiġi a konjizzjoni “jekk in-notifika ta' l-atti tas-subbasta sarux kif tgħid il-liġi, partikolarment l-Art 314 (2) tal-Kap 12”. (fol 305)
44. Jirrizulta illi fl-4 ta' Mejju 1999, il-Qorti laqgħet it-talba tal-Mandat ta' Inibizzjoni limitatament għall-barge u dana “*sakemm issir n-notifika skond il-Liġi ta' l-atti tas-subbasta.*” (fol 310)
45. Jirrizulta illi fl-1 ta' Mejju 1999, giet intavolata il-kawża odjerna.

## Ikkunsidrat

46. Jirrizulta, mill-provi prodotti quddiem dina l-Qorti, illi permezz ta' sentenza tal-Qorti tal-Kummerċ Ċitazzjoni Nru 1597/93 mogħtija fid-19 ta' Novembru 1993, is-soċjeta' intimata Car Care Products Limited, li fiha l-azzjonist ewlieni tas-soċjeta' rikorrenti Michael Angelo Fenech, kellu nofs l-ishma, filwaqt illi ħuh, Alfred Fenech, kellu n-nofs l-iehor, kienet ottjeniet sentenza kontra s-soċjeta' rikorrenti Fenech Oil & Petroleum Company Limited, illi hija ta' Michael Angelo Fenech li kellu l-ishma kważi kollha, għall-ħlas ta' Lm30,000.
47. Jirrizulta illi fil-21 ta' Frar 1996, is-soċjeta' intimata ħarġet Mandat ta' Qbid Nru 1007/96CX abbażi tas-sentenza fuq ċitata.
48. Jirrizulta illi s-soċjeta' intimata, sussegwentement, talbet illi l-oġġetti hekk maqbuda jiġu mibjugħa bl-irkant, liema talba saret fl-24 ta' Diċembru 1996.
49. Jirrizulta illi, kemm qabel tali data, kif ukoll wara tali data, saru varji rikorsi da parte tas-soċjeta' rikorrenti sabiex tissospendi l-bejgħ in subbasta, fejn rizultat ta' hekk is-subbasta twaqqfet milli ssir ta' mill-anqas erbgha darbiet.
50. Jirrizulta illi fid-19 ta' Jannar 1999, din id-darba fuq talba tas-soċjeta' kjamata in kawża Euch Zammit Company Limited, il-Qorti intalbet li terġa' tirriappunta s-subabsta in vista ta' pretensjoni illi kellha s-soċjeta' Euch Zammit Company Limited, liema talba intlaqgħet fis-27 ta' Jannar 1999. (vide para 36 u 37)
51. Jirrizulta illi s-subbasta kienet appuntata biex isseħħ fit-30 ta' April 1999.
52. Jirrizulta li fid-**29 ta' April 1999**, is-soċjeta' rikorrenti ipprezentat rikors sabiex titlob is-sospensjoni tas-subbasta, u dana għal tlett raġunijiet:
  - a. Li l-meritu tal-pretensjoni tas-soċjeta' Car Care Products Limited qiegħed jiġi kkontestat b'kawża 2368/98 fl-ismijiet Fuel Oil & Petroleum Company Limited vs Car Care Products Limited;
  - b. Li s-sentenza fuq indikata qiegħda tintalab li tiġi dikjarata nulla;
  - c. Li ma saritx in-notifika f'Gazzetti Lokali skond l-Artikolu 314 (2) (b) (v) tal-Kap 12.
53. Jirrizulta illi tali rikjesta giet miċħuda mill-Qorti u fit-30 ta' April 1999 saret is-subbasta tal-merkanzija taż-żejt u l-Barge.



54. Jirrizulta illi fl-1 ta' Mejju 1999, is-soċjeta' rikorrenti nediet il-proċeduri odjerni fejn reġgħet qajjmet l-istess argumenti mressqa fir-rikors tad-29 ta' April 1999 u għalhekk talbet li:
- a. Tiddikjara l-liberazzjoni tal-oġġetti riżultat tas-subbasta bhala nulli.
  - b. Tissospendi s-subbasta sakemm tiġi deċiża l-kawża 2368/98.
55. Jirrizulta wkoll illi s-soċjeta' rikorrenti intavolat ukoll Mandat ta' Inibizzjoni Nru 2200/99 fl-1 ta' Mejju 1999 li ġie parzjalment milqugħ da parte tal-Qorti fejn jirrigwarda l-barge, sakemm isiru n-notifiki neċessarji.
56. Jirrizulta illi l-kawża 2368/98 ġiet ċeduta mis-soċjeta' rikorrenti fit-28 ta' Mejju 2009.
57. Jirrizulta li, minn dakinhar il-quddiem, il-kawża odjerna tkaxkret għal aktar minn erbgħa u għoxrin (24) sena sakemm eventwalment il-kawża thalliet għas-sottomissjonijiet bil-miktub u għas-sentenza.

### **Ikkunsidrat**

58. Il-Qorti tibda biex tosserva illi l-każ odjern huwa “text book case” dwar kif kawża tista' tittawwal u titkaxkar inutilment u bla bżonn għal snin twal għal ebda raġuni assoluta għajr għall-benefiċċju ta' parti li tkun trid tabbuża bil-proċeduri tal-Qorti u dana riżultat ta' manipulazzjoni u abbuż tal-proċeduri tal-Qorti kkawżati minn parti li tkun trid tagħmel hsara lill-parti oħra.
59. Dana jingħad għax kawża li, meta wieħed jeżaminha legalment, hija prettament sempliċi u faċili biex tikkonkludi, ħadet aktar minn erbgħa u għoxrin sena sabiex tasal fi stadju ta' sottomissjonijiet finali.
60. Tali dewmien ma jagħmel ebda ġid għall-proċess ġudizzjarju u ma jista' qatt jirrifletti sew fuq il-persuni kollha li kienu b'xi mod involuti fl-andament tal-kawża.
61. Ikkunsidrat dan, meta wieħed jikkunsidra t-talbiet tas-soċjeta' rikorrenti, johroġ ċar li s-soċjeta' rikorrenti qiegħda titlob żewġ affarijiet:
- a. Il-liberazzjoni ta' 'barge' li saret fit-30 ta' April 1999 għandha tiġi dikjarata nulla għax is-soċjeta' rikorrenti ma ġietx notifikata kif tmiss il-Liġi bis-subbasta;
  - b. Li s-subbasta għandha tiġi sospiża sakemm tiġi deċiża l-kawża 2368/98.
62. Il-Qorti tibda billi tosserva illi t-tieni talba tas-soċjeta' rikorrenti ma tistax tiġi aktar ikkunsidrata peress illi ben erbatax-il sena ilu, ossija fit-28 ta' April 2009, il-kawża 2368/98 ġiet ċeduta wara ftehim bejn il-partijiet – il-Qorti għalhekk kienet tippretendi illi, f'xi mument wara dakinhar, is-soċjeta' rikorrenti tindinja ruħha illi tgħarraf lill-Qorti illi ma hijiex qiegħda tinsisti dwar tali talba. Dana, madanakollu, qatt ma sar.
63. Għalhekk, it-tieni talba qiegħda tiġi miċhuda.
64. Ikkunsidrat dan, il-Qorti tgħaddi biex tqis l-ewwel talba, ossija in-nullita tal-liberazzjoni għax ma saritx in-notifika skond il-Liġi.

65. Il-Qorti tibda biex tistqarr illi l-ħsieb u l-bażi tal-liġi dwar in-notifika hija sabiex jiġi assikurat li kull persuna illi huwa involut f'xi proċess ġudizzjarju jiġi mgħarraf b'tali proċeduri QABEL ma' tali proċeduri jiġu konklużi. Ir-raġuni warajha hija waħda ċara, ossija illi jiġi assikurat illi l-Ġustizzja ssir mingħajr ħsara għall-drittijiet tal-persuni illi kontra tagħhom qed isir xi azzjoni, u sabiex jiġi assikurat li huwa jiġi mgħarraf bl-azzjoni minn qabel.
66. Fil-każ odjern, is-soċjeta' rikorrenti qiegħda tikkontendi li l-liberazzjoni li saret fit-30 ta' April 1999 hija nulla għax ma sarux in-notifiki fil-Gazzetti Lokali.
67. Din il-Qorti, madanakollu, ma tistax ma tosservax illi, kif del resto ammettiet is-soċjeta' rikorrenti fir-rikors promotur tagħha, hija giet notifikata bid-data tas-Subbasta jumejn qabel ma kellha ssir is-subbasta.
68. Din il-Qorti ukoll ma tistax ma tosservax illi l-istess soċjeta' rikorrenti, mhux talli giet notifikata attwalment **tlej** ijiem qabel is-subbasta u mhux jumejn, iżda addirittura, fid-29 ta' April 1999, hija pprezentat rikors fl-atti tas-subbasta (fol 294), fejn talbet illi s-subbasta tiġi sospiża għax kellha l-kawża 2368/98 pendenti u għax in-notifika ma saritx fil-Gazzetti Lokali.
69. Din il-Qorti tirrileva li, fil-mument illi s-soċjeta' rikorrenti pprezentat ir-rikors fl-atti tas-subbasta fid-29 ta' April 1999, hija awtomatikament tat ruhha notifikata, għall-effetti kollha tal-liġi bil-proċeduri kollha u ddikjarat ruhha ben konxja tal-fatt li fit-30 ta' April 1999, kienet ser issir is-subbasta. Dana qiegħed jingħad anke in vista ta' dak minnha stess iddikjarat fir-rikors tad-29 ta' April 1999 fejn qalet is-segwent:
- Illi nhar it-Tlieta 27 ta' April 1999, s-soċjeta' rikorrenti għall-ewwel darba giet informata illi b'notifika magħmula bil-proċedura tal-Affissjoni illi b'digriet dina l-Onorabbli Qorti, li fl-30 ta' April 1999, bejn id-disgħa u nosfinhar, kien gie appuntat il-bejgħ fl-irkant fl-ismijiet fuq premissi, liema bejgħ jirrigwarda l-effetti mobbli u konsistenti fear oils "Texaco", Collants "Texaco" u oġġetti oħra simili, kif ukoll ta' Barge li titrasporta ż-żejt elenkati fir-referta ta' l-istess Marixxall fil-kors tal-Mandat ta' Qbid numru 1007/96 illi ppreċeda din is-subbasta fl-ismijiet fuq premissi.*
70. Jirrizulta, għalhekk, illi l-element tan-notifika mixtieqa mil-Liġi u l-assikurazzjoni li l-partijiet kkonċernati ġew debitament mgħarraf gie ben sodisfatt fil-mument meta s-soċjeta' rikorrenti pprezentat ir-rikors fuq imsemmi.
71. B'analogija, il-Qorti tosserva illi meta f'kawża, li hija appuntata għas-smiġh quddiem il-Qorti fejn tkun ordnat in-notifika tal-kontro parti bil-pubblikazzjoni u affissjoni, qabel ma ssir il-pubblikazzjoni jidher attwalment il-kontro parti quddiem il-Qorti u tagħmel xi sottomissjonijiet, hija titqies li, għal finjiet kollha tal-Liġi, hija notifikata bl-atti kollha.
72. Tali analogija għandha tapplika wkoll għall-każ odjern, peress illi jidher ben ċar illi s-soċjeta' rikorrenti kienet ben a korrent tad-data meta kellha ssir is-subbasta, u qiegħda unikament tipprova taqbad ma' punt proċedurali, preċiżament publikazzjoni f'gazzetta lokali, sempliċiment biex trendi null att legali illi hija kienet ben konxja tiegħu u li, b'tali azzjoni, qiegħda tipprova trendi nulla.
73. Jidher ċar illi l-kawża odjerna u t-talba hemm magħmula kienet parti minn serje ta' tentattivi illi saru, kemm qabel il-prezentata tal-kawża odjern, kif ukoll wara il-

preżentata ta' tali kawża, kif jidher ukoll fil-proċeduri 933/15 illi qed jiġu deċiżi llum stess, li kienu maħsuba u ntiżi mis-soċjeta' rikorrenti u r-rappreżentanti tagħha sabiex ttellef dritt ottjenut legalment mis-soċjeta' intimata, u dana fl-ambitu ta' glieda ferm akbar illi l-istess rappreżentant tas-soċjeta' rikorrenti għandu mal-familja tiegħu u ma terzi u li ilha għaddejja għal dawn l-aħħar tletin sena, ta' l-anqas!

74. Din il-Qorti, għalhekk, tqis illi la darba s-soċjeta' rikorrenti ppreżentat rikors fid-29 ta' April 1999 biex tipprova twaqqaf l-eżekuzzjoni tas-subbasta, hija għandha titqies illi kienet debitament notifikata għall-effetti kollha tal-Liġi, bir-riżultat illi l-proċess tas-subbasta kellu jitkompla, kif del resto sar, w il-liberazzjoni li seħħet fit-30 ta' April 1999 kienet waħda korretta skond il-Liġi.

75. Għalhekk it-talbet rikorrenti ma jimmeritawx illi jintlaqgħu.

## **Konkluzjoni**

### **Il-Qorti,**

Wara illi rat l-atti u semgħet x-xhieda;

Wara illi rat is-sottomissjonijiet tas-soċjeta' rikorrenti kif ukoll is-soċjeta' kjamata in kawża Euch Zammit Company Limited;

Tgħaddi biex tiddeċiedi l-vertenza billi :

**Tiċhad** it-talba attriċi kif dedotta.

**Spejjeż** tal-proċeduri odjerni ikunu kollha a kariku tas-soċjeta' rikorrenti.

**Francesco Depasquale** LL.D. LL.M. (IMLI)  
**Imhalled**

**Rita Sciberras**  
**Deputat Registratur**